

## منفرد قول صحابی کا محاکمہ: اصول فقہ کے تناظر میں

\*عراق خالد ڈھلوی

### Abstract

*It is natural that all people do not enjoy equal status. Some possess higher rank and their opinions are considered valuable. Sahaba karam, the companions of the Holy Prophet (PBUH), are bestowed with significant position in Islamic Law. As a generation, Sahaba karam have exclusive position and no other generation of people of any time can contest them. They embraced Islam by preaching of the Holy Prophet (PBUH). They are witnessed of the revealed Shariah. They learned Deen direct from the Holy Prophet (PBUH). They narrated and transferred it to the next generation. They were quite aware of Shariah objectives and its temperament.*

*Sahaba played a dynamic role in the construction and development of Islamic Law. They interpreted legal texts of Shariah. There are many kinds of juristic opinions of sahaba. The focus of this article is to discuss only one kind of these opinions. Sometimes a Sahabi possesses his personal juristic opinion regarding an issue which is not settled by Islamic Shariah. But he is alone in his opinion. This article deals with the solitary juristic opinion of a Sahabi. Authenticity of a solitary opinion of a sahabi has been discussed and analyzed critically in the light of Islamic Jurisprudence in this article.*

**Keywords:** Sahabi, Muttafaq A'leh Qaol-e-Sahabi, Mukhtalif Fih Qaol-e-Sahabi, Munfarid Qaol-e-Sahabi, Mukhalif-e-Qiyas Qaol-e-Sahabi, Qaol-e-Qadeem, Qaol-e-Jadeed

انسانی معاشرے میں تمام افراد کا مقام و مرتبہ یکساں نہیں ہوتا۔ جس کا جو مقام و مرتبہ ہو اس کی ذاتی رائے کو اسی زاویہ سے دیکھا جاتا اور اسے اہمیت دی جاتی ہے۔ جو فرد جتنا زیادہ اہم ہوتا ہے اس کی رائے بھی اتنا ہی

\* ایسوسی ایٹ پروفیسر، شعبہ علوم اسلامیہ، یونیورسٹی آف انجینئرنگ اینڈ ٹیکنالوجی، لاہور

زیادہ وزن اور اہمیت رکھتی ہے۔ رسول اللہ ﷺ کی صحبت حاصل ہونا ایک عظیم شرف و منزلت ہے۔ اس اعتبار سے صحابہ کرامؓ دین اسلام میں ایک خاص مقام و مرتبہ رکھتے ہیں اور اسی وجہ سے ان کی آراء کو بھی مقام و منزلت حاصل ہے۔ اصولیین اور محدثین نے صحابی کی فنی تعریفیں کی ہیں۔ ان سب پر بحث کرنا یہ مختصر مضمون متحمل نہیں ہو سکتا۔ البتہ صحابی کی یہ تعریف راجح معلوم ہوتی ہے: ”جس نے حالت ایمان میں رسول اللہ ﷺ سے ملاقات کی اور جو اسلام پر فوت ہوا۔“

صحابہ کرامؓ کو یہ اعزاز حاصل ہے کہ انہوں نے صاحب شریعت پیغمبر ﷺ کی دعوت پر سب سے پہلے لبیک کہا۔ وحی الہی کی تصدیق اور قبول اسلام میں سبقت کی۔ صحابہ کرامؓ اس اعزاز میں منفرد ہیں کہ انہوں نے نزول شریعت کا زمانہ پایا۔ وہ ان حالات اور واقعات کے عینی شاہد ہیں جو وجہ نزول شریعت بنے۔ شریعت کا کوئی حکم ایسا نہیں ہے جس کا شان نزول ان سے مخفی ہو۔ صحابہ کرامؓ نے صاحب شریعت ﷺ کی سیرت پاک کا نہایت قریب سے مشاہدہ کیا۔ انہوں نے شرعی نصوص کی عملی تطبیق حیات نبوی میں دیکھی اور پھر ان تمام مشاہدات کا اپنی زندگیوں میں التزام کیا۔ صحابہ کرامؓ شریعت اسلامی کے اولین مزاج شناس تھے۔ وہ شارع اور شریعت کی غرض و منشا سے سب سے زیادہ آگاہ تھے۔ صحابہ کرامؓ دین کے سچے راوی اول ہیں۔ وہ اس سلسلے کی پہلی کڑی ہیں جس سے احکام دین ہم تک پہنچے ہیں۔

دین کے سچے راوی اول ہونے کی حیثیت سے صحابہ کرامؓ کے اقوال و آثار کی متعدد اقسام ہیں۔ اس مختصر مضمون میں ان تمام اقسام کا اصولی و فقہی محاکمہ ممکن نہیں ہے۔ یہاں صرف اس امر کا اختصار سے جائزہ لیا جا رہا ہے کہ ایک صحابی کی ذاتی رائے جس میں وہ منفرد و تنہا ہے، اس کی علم اصول فقہ میں کیا حیثیت ہے، ایک ایسا مسئلہ جس کا حکم معلوم و متعین نہ ہو اس کا شرعی حکم معلوم کرنے میں صحابی کے منفرد قول کو کس حد تک دلیل بنایا جاسکتا ہے اور علمائے اصول ایسے قول کو کس نظر سے دیکھتے ہیں۔ ایسے قول کی اصولی و فقہی حیثیت و وجہیت میں اصولیین کا اختلاف ہے۔ بعض اسے حجت اور مصدر تشریح قرار دیتے ہیں جبکہ دوسرے علمائے اصول ایسے قول کو حجت نہیں مانتے۔ ذیل میں ان کی آراء و ادلہ کا جائزہ لیا جاتا ہے:

حنفی اصولیین کی آراء:

ابوسعید بردعیؓ (م ۳۱۷ھ) کہتے ہیں کہ اگر ایسے قول کے خلاف کسی اور صحابی کا قول معلوم نہ ہو تو وہ حجت ہے اور اس کی تقلید واجب ہے۔ اس قول کے مقابلہ میں قیاس ترک کر دیا جائے گا (۱)۔ شیخ ابو منصور ماتریدی

(۳۳۳ھ) کا موقف ہے کہ اگر صحابی اہل فتویٰ میں سے ہے اور اس کے زمانہ میں کوئی مخالف قول نہیں ہے تو صحابی کی تقلید واجب ہے۔ اگر کسی نے صحابی کی مخالفت کی تو پھر اس کی تقلید واجب نہیں ہے۔ البتہ دلائل کے ساتھ کسی قول صحابی کی ترجیح واجب ہے۔ (۲)

ابوالحسن کرخی (۳۴۰ھ) کے نزدیک صرف اس صورت میں قول صحابی واجب ہے جب قیاس سے اس کا ادراک ناممکن ہو، کیونکہ اس قول کا رسول اللہ ﷺ سے سماع یا پھر کذب کے علاوہ کوئی اور صورت نہیں ہے۔ لیکن مدرک بالقیاس قول کی تقلید واجب ہے اور نہ وہ حجت ہے۔ (۳)

شمس الائمہ سرحسی (۴۹۰ھ) نے لکھا ہے کہ ہمارے متقدمین اور متاخرین کے درمیان اس بات میں کوئی اختلاف نہیں ہے کہ جس قول میں قیاس کا دخل نہ ہو اور جس کا حکم اجتہاد اور رائے سے معلوم نہ کیا جاسکے، وہ حجت اور مانند نص ہے۔ ایسے قول کے مقابلہ میں قیاس ترک کر دیا جائے گا (۴)۔ فخر الاسلام بزدوی (۴۸۲ھ) نے بھی لکھا ہے کہ ہمارے اصحاب اس بات پر متفق ہیں کہ جس مسئلہ میں قیاس و عقل کا دخل نہ ہو اس میں صحابی کی تقلید کی جائے گی (۵)۔ اسی لیے احناف مقداروں کے مسئلہ میں قول صحابی حجت قرار دیتے ہیں۔ مثلاً حضرت علیؓ کا قول کہ مہر کی کم از کم مقدار دس درہم ہے (۶)۔ حضرت عائشہؓ نے حمل کی زیادہ سے زیادہ مدت دو سال بیان فرمائی ہے۔ (۷) حضرت انسؓ نے فرمایا کہ حیض کی کم از کم مدت تین اور زیادہ سے زیادہ دس ایام ہے۔ (۸)

احناف کے نزدیک مخالف قیاس قول صحابی بھی حجت ہے۔ لہذا وہ حضرت عائشہؓ کے قول کے اتباع میں ایسی بیع فاسد قرار دیتے ہیں جس میں فروخت شدہ چیز کو کم قیمت پر دوبارہ خرید لیا گیا ہو۔ حالانکہ قیاس کی رو سے ایسی بیع جائز ہے۔ لیکن یہ قیاس قول حضرت عائشہؓ کے خلاف تھا، اس لیے وہ ترک کر دیا گیا۔ (۹)

وجوب تقلید صحابی پر امام ابوحنیفہؒ کے متعدد اقوال منقول ہیں:

”جب کتاب اللہ اور سنت رسول ﷺ میں کسی مسئلہ کا حکم نہ ہو تو میں اقوال صحابہؓ میں دیکھتا ہوں اور ان سے باہر نکل کر دوسروں کے اقوال کی طرف نہیں جاتا۔ جب معاملہ ابراہیمؑ، شععیؑ، ابن سیرینؑ، حسنؑ، عطاء اور سعید بن جبیرؑ اور امام ابوحنیفہؒ نے کئی لوگوں کو گنا۔ تک پہنچے تو انہوں نے اجتہاد کیا تھا، میں بھی اجتہاد کروں گا جیسے انہوں نے اجتہاد کیا تھا“ (۱۰)۔ ”رسول اللہ ﷺ کی طرف سے جو آیا، وہ سر آنکھوں پر، اور جو صحابہ کرامؓ کی طرف سے آیا، ہم اسے اختیار کریں گے اور جو دوسروں کی طرف سے آیا تو وہ بھی آدمی تھے اور ہم بھی آدمی ہیں“ (۱۱)۔ ”ہم شدید ضرورت کے سوا قیاس نہیں کرتے۔ ہم مسئلہ کی دلیل میں سب سے پہلے کتاب و سنت یا صحابہؓ کے قضایا دیکھتے

ہیں۔ اگر دلیل نہ پائیں تو پھر اتحادِ عدلت کی بنا پر مسکوت عنہ کو منطوق بہ پر قیاس کرتے ہیں۔“ (۱۲) ”مجھے ان لوگوں پر حیرت ہوتی ہے جو کہتے ہیں کہ میں رائے سے فتویٰ دیتا ہوں۔ میں تو صرف اثر سے فتویٰ دیتا ہوں۔“ (۱۳)

امام ابوحنیفہؒ کے ان اقوال سے معلوم ہوا کہ وہ قرآن و سنت کے بعد آثارِ صحابہؓ کو لیتے، ان کی تقلید کرتے اور ان سے باہر نہیں جاتے تھے۔ اگر کسی صحابی کا قول نہ ملے تو پھر وہ اجتہاد اور قیاس سے کام لیتے تھے۔

### مالکی علمائے اصول کی آراء:

امام مالکؒ قول صحابی کو حجت مانتے تھے۔ آپ کو حضرت عمر بن عبدالعزیزؓ کا یہ قول بہت پسند تھا کہ رسول اللہ ﷺ نے سنت جاری فرمائی، آپ کے بعد آپ کے خلفاء ہمارے لیے سنت ہیں۔ ان کی سنت کو لینا کتاب اللہ کی تصدیق، اطاعتِ الہی کی تکمیل اور دین اللہ کے لیے قوت ہے۔ اس سنت میں تغیر و تبدیلی کا کسی کو اختیار نہیں ہے۔ اس سے اختلاف کرنے والے کی رائے کی طرف دیکھنے کی ضرورت نہیں ہے۔ جس نے اس سنت پر عمل کیا اس نے ہدایت پائی، جس نے اس سے مدد حاصل کی وہ کامیاب ہوا اور جس نے اس سنت کی مخالفت کی وہ سبیل المؤمنین کے بجائے کسی اور راستہ پر چلا۔ جس نے اس سے منہ پھیرا، اللہ تعالیٰ اس سے اعراض کرے گا اور اسے جہنم میں داخل کرے گا اور وہ بہت بُرا ٹھکانا ہے۔ (۱۴)

امام شاطبیؒ (م ۷۹۰ھ) کا قول ہے: سنۃ الصحابة رضی اللہ عنہم سنۃ یعمل علیہا ویرجع الیہا۔ (۱۵) یعنی سنت صحابہؓ بھی سنت کی ایک قسم ہے، اس پر عمل اور اس کی طرف رجوع کیا جائے گا۔ مالکی علماء نے اقوال صحابہؓ کو بطور سنت ہی لیا ہے۔

امام شاطبیؒ کی کتاب الموافقات فی اصول الشریعة کے شارح استاذ عبداللہ دراز نے امام شاطبیؒ کے قول سنۃ الصحابة سنۃ کی شرح میں لکھا ہے: ”صحابہؓ کی سنت سے مراد عملی سنت ہے۔ یعنی صحابہؓ نے کوئی عمل کیا اور اس کے موافق یا مخالف کوئی سنت نبوی منقول نہ ہو تو ہم یہ عمل صحابہؓ سنت نبوی میں شمار کریں گے اور اس کی اقتداء کریں گے۔ اس بنا پر مصنف کا یہ کہنا کہ قول صحابہؓ معتبر اور عمل قابل اقتداء ہے تو اس میں قول سے مراد قول تکلفی ہے مثلاً صحابہؓ حج کے موقع پر کسی مخصوص جگہ پر تکبیر اور تلبیہ کہتے ہیں۔ قول سے مراد ان کی ذاتی رائے اور اجتہاد نہیں ہے۔“ (۱۶)

امام نوویؒ (م ۶۷۶ھ) نے لکھا ہے کہ امام مالکؒ قول صحابی کو اس حیثیت سے نہیں لیتے تھے کہ وہ صحابی کی رائے ہے بلکہ وہ اسے ایسی حدیث کے طور پر لیتے تھے جسے صحابی نے رسول اللہ ﷺ کی طرف منسند نہیں کیا۔ اسی لیے

امام مالکؒ بعض اوقات موقوف کو مرفوع پر مقدم کرتے ہیں۔ (۱۷) حافظ ابن قیمؒ (م ۷۵۱ھ) نے لکھا ہے کہ امام مالکؒ قول صحابی کو قیاس پر مقدم کرتے ہیں۔ (۱۸)

شافعی اصولیین کی آراء:

امام شافعیؒ کا قدیم قول یہ ہے کہ صحابی کا قول حجت اور قیاس پر مقدم ہے۔ (۱۹) امام شافعیؒ نے الرسالة میں لکھا ہے: ”میں نے کہا: جب قرآن، سنت اور اجماع میں مجھے کچھ نہ ملے یا ایسی چیز بھی نہ ملے جو اس کے معنی میں ہو جس سے اس کا حکم لیا جاسکے، یا اس قول صحابی کے ساتھ قیاس بھی ہو تو میں صحابی کے اس تہا قول کا اتباع کرتا ہوں۔“ (۲۰)

بیہقی (م ۳۵۸ھ) نے امام شافعیؒ کا قول نقل کیا ہے: ”ہم نے جن کو پایا ہے یا ہمارے علاقہ کے جن لوگوں سے ہمیں بیان ہوا ہے وہ یہ ہے کہ انہیں جس مسئلہ میں حدیث نہ ملتی تو وہ متفق علیہ قول صحابہؓ کو لیتے اور اختلافی اقوال میں سے کسی ایک کا قول لے لیتے۔ ہم بھی یہی کہتے ہیں۔ ہم ان اقوال سے باہر نہیں جاتے۔ اگر قول صحابی کے خلاف کسی اور صحابی کا قول نہ ہو تو ہم وہ لے لیتے ہیں۔“ (۲۱)

امام شافعیؒ نے علم کے پانچ طبقات گنوائے ہیں: ۱۔ کتاب اللہ اور سنت ثابتہ، ۲۔ اجماع، اگر کسی مسئلہ میں کتاب و سنت سے کچھ نہ ملے، ۳۔ قول صحابی، جب کسی صحابی کا مخالف قول معلوم نہ ہو، ۴۔ اختلاف صحابہؓ اور ۵۔ قیاس (۲۲)۔ اس سے پتہ چلتا ہے کہ امام شافعیؒ کے نزدیک کتاب اللہ، سنت اور اجماع کے بعد قول صحابی کا درجہ ہے اور قول صحابی قیاس پر مقدم ہے۔

امام شافعیؒ کا ایک قول ہے:

”میں اس شخص کے قول کی خاطر حدیث کیسے ترک کر دوں کہ اگر میں اس کا زمانہ پاتا تو اس سے بحث کرتا۔“۔ یہ قول نقل کرنے کے بعد امام شافعیؒ لکھتے ہیں کہ اس کے باوجود امام شافعیؒ صحابہ کرامؓ کی قدرو تعظیم جانتے تھے۔ (۲۳)

ایک رائے یہ ہے کہ امام شافعیؒ کے قول جدید کے مطابق تصرفات سے یہ پتہ چلتا ہے کہ قول صحابی دو صورتوں میں حجت ہے: ایک یہ کہ قول اس مسئلہ میں ہو جس میں اجتہاد کا دخل و مجال نہ ہو اور دوسری یہ کہ اگر اس میں مجال اجتہاد ہو تو قول صحابی کی موافقت میں کوئی نص وارد ہوئی ہو، جیسے میراث کے مسائل میں امام شافعیؒ نے حضرت زید بن ثابتؓ کی تقلید کی ہے۔ (۲۴) آپ کے متعلق نبی اکرم ﷺ نے فرمایا ہے کہ حضرت زید بن ثابتؓ میراث کا

علم سب سے زیادہ جانتے تھے۔ (۲۵)

جمہور شافعیہ کے نزدیک قول صحابی حجت نہیں ہے۔ مقداروں کے بارے میں قول صحابی توقیف پر محمول کیا جائے گا۔ جیسے حضرت عمرؓ نے مجوسی کی دیت آٹھ سو درہم مقرر کی (۲۶)۔ دیگر فقہاء کہتے ہیں کہ مخالف قیاس قول کو توقیف پر محمول نہیں کیا جائے گا بلکہ وہ صحابی کا اجتہاد ہے اور اس پر قیاس مقدم ہے۔ (۲۷)

**حنبلی علمائے اصول کی آراء:**

امام احمد بن حنبلؓ اور اکثر اصحاب امام احمدؒ کے نزدیک قول صحابی مطلق حجت ہے، خواہ وہ موافق قیاس ہو یا مخالف قیاس۔ قول صحابی قیاس پر مقدم ہے (۲۸)۔ امام احمد بن حنبلؓ کا اصول تھا کہ جس مسئلہ میں حدیث سے صراحتاً کوئی حکم نہ ملتا تو وہ اس مسئلہ میں صحابہؓ کے فتویٰ سے باہر نہیں جاتے تھے۔ (۲۹)

یہ تو نہیں کہا جاسکتا کہ امام احمد بن حنبلؓ صحابہؓ کے تمام فتاویٰ کو نقل کی قبیل سے سمجھتے تھے، البتہ یہ ضرور ہے کہ وہ قوال صحابہؓ کو فہم دین اور شرع اسلامی میں اقوال نبی صلی اللہ علیہ وسلم کے بعد مرجع ثانی قرار دیتے تھے۔ (۳۰) حنا بلہ کے نزدیک مخالف قیاس قول توقیف پر محمول کیا جائے گا اور وہ قول ظاہراً واجب ہے۔ (۳۱) جن اموال مسلمین کو کفار لے چکے ہوں، پھر مسلمان ان پر قبضہ کر لیں اور مالک اپنا مال پالے تو امام احمد بن حنبلؓ کے نزدیک مالک اپنے مال کا سب سے پہلے حق دار ہے، لیکن اگر مالک تقسیم مال کے بعد اسے پائے تو پھر وہ اس کا حق دار نہیں ہے۔ ایسا حضرت عمرؓ نے فرمایا ہے۔ اگر قیاس سے کام لیا جاتا تو یہ مال مالک کا ہوتا۔ (۳۲)

امام احمد بن حنبلؓ صحابہؓ کے فتاویٰ کو مرسل اور ضعیف پر مقدم کرتے تھے۔ اس سوال کے جواب میں کہ جب حدیث کے راوی ثقہ ہوں مگر مرسل ہو، وہ آپ کو زیادہ پسند ہے یا صحابی کا فتویٰ جو متصل اور صحیح سند کے ساتھ ہو؟ آپ نے فرمایا: اس صورت میں صحابی کا فتویٰ مجھے زیادہ پسند ہے۔ (۳۳)

**طاہری، اشعری و معتزلی وغیرہ اصولیین کی آراء:**

قول صحابی کو حجت نہ ماننے والوں میں امام ابن حزمؒ طاہری (م ۴۵۶ھ)، شوکانیؒ (م ۱۲۵۰ھ)، اشاعرہ اور معتزلہ بھی شامل ہیں۔ ابوعلی جبائیؒ معتزلی (م ۳۰۳ھ) حجیت قول صحابی کے قائل ہیں۔ ابوالحسنین بصریؒ معتزلی کے نزدیک اگر قول ایسا ہے جس میں رائے اور اجتہاد کا دخل نہیں ہے تو وہ حجت ہے۔ (۳۴)

## قائلین کے دلائل:

حجیت قول صحابی کے قائلین نے اپنے موقف کی تائید میں قرآن مجید، احادیث، آثار اور عقلی دلائل سے استدلال کیا ہے۔ ان کے چند اہم دلائل مندرجہ ذیل ہیں:

### قرآن مجید سے دلائل:

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ“ (۳۵)

”جتنی امتیں (یعنی قومیں) لوگوں میں پیدا ہوئیں تم ان سب سے بہتر ہو کہ نیک کام کرنے کو کہتے ہو اور بُرے کاموں سے منع کرتے ہو اور اللہ پر ایمان رکھتے ہو۔“

اس آیت سے صحابہ کرامؓ کی تمام امتوں پر فضیلت ثابت ہوتی ہے۔ وہ ہر حال میں حق پر استقامت دکھانے والے تھے۔ ان کے تمام احوال اس لائق ہیں کہ ان کی موافقت کی جائے، نہ کہ ان کی مخالفت کی جائے۔ اس آیت کے مخاطب صحابہ کرامؓ ہیں کہ وہ جس چیز کا حکم دیتے ہیں وہ معروف ہے، اور امر بالمعروف کو قبول کرنا واجب ہے۔

”وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا“ (۳۶)

”اور اسی طرح ہم نے تم کو اُمتِ معتدل بنایا ہے تاکہ تم لوگوں پر گواہ بنو اور پیغمبر (آخر الزماں) تم پر گواہ بنیں۔“

اس آیت سے صحابہ کرامؓ کی مطلق عدالت ثابت ہوتی ہے۔ جب یہ ثابت ہو گیا کہ صحابہ کرامؓ خیر امت اور علی الاطلاق عدول ہیں تو پھر ان کا قول اور عمل قابل اقتداء ہے۔

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ. (۳۷)

اور اگر کسی بات میں تم میں اختلاف واقع ہو تو اس میں اللہ اور اس کے رسول ﷺ کی طرف رجوع کرو۔

اس آیت کا یہ معنی ہے کہ کتاب اللہ اور سنت رسول اللہ ﷺ کی طرف رجوع کرو۔ سنت رسول ﷺ میں

اقتدائے صحابہؓ کا کہا گیا ہے۔ صحابی کا فتویٰ مقدم کرنا، امر کو رسول اللہ صلی اللہ علیہ وسلم ہی کی طرف لوٹانا ہے۔ اس آیت کی رو سے جب ایسا کرنا ممکن ہو تو امر کو اللہ اور اس کے رسول صلی اللہ علیہ وسلم کی طرف لوٹانا واجب ہے۔ لیکن جب اختلافی مسئلہ کا حکم کتاب اللہ اور سنت رسول ﷺ میں نہ ملے تو پھر امر کو ان دونوں کی طرف لوٹانا واجب نہیں ہے۔ صحابی کا مذہب بھی اس وقت واجب اتباع ہے جب کسی واقعہ کا حکم کتاب اللہ اور سنت نبوی میں نہ ملے۔

**سنت سے دلائل:**

۱۔ حضرت جابرؓ سے روایت ہے کہ رسول اللہ صلی اللہ علیہ وسلم نے فرمایا:

اصحابی کالنجوم بأبہم اقتد یتم اہتد یتم۔ (۳۸)

میرے صحابہؓ تاروں کے مانند ہیں۔ تم ان میں سے جس کی اقتداء کرو گے، ہدایت پاؤ گے۔ ظاہر آید حدیث متقاضی ہے کہ ہر صحابی کی اقتداء جائز ہے۔ صحابی کی اقتداء ہدایت ہے۔ یہاں ہدایت کے لیے اتباع و اقتداء لازم کی گئی ہے۔ یہ اس کی حجت پر دلیل ہے۔ جب صحابی کا قول ہدایت ہے تو پھر اسے ترک کر کے غیر صحابی کا قول لینا جائز نہیں ہے۔

۲۔ حضرت عریاض بن ساریہؓ راوی ہیں کہ رسول اللہ ﷺ نے فرمایا:

فعلیکم بسنتی و سنة الخلفاء الراشدین المہدیین تمسکوا بہا و عضوا علیہا والنواجذ وایاکم و محمد ثبات الأمور فإن کل محدثۃ بدعة و کل بدعة ضلالة۔ (۳۹)

پس تم پر لازم ہے کہ تم میری سنت اور خلفائے راشدین جو ہدایت یافتہ ہیں، کی سنت کو پکڑے رہو اور اسے دانتوں سے مضبوط پکڑ کر رکھو، اور دین میں نئے امور نکالنے سے بچو، کیونکہ ہر نئی چیز بدعت ہے اور ہر بدعت گمراہی ہے۔

اس حدیث میں رسول اللہ ﷺ نے اپنی سنت کے ساتھ سنتِ خلفائے راشدین کو ملا دیا ہے۔ جس طرح اپنی سنت کے اتباع کا حکم دیا ہے اسی طرح اتباعِ سنتِ خلفاء کا بھی حکم دیا ہے۔ اس میں تمام صحابہؓ یا اکثر یا ان میں سے بعض، سب کے فتاویٰ شامل ہیں۔ یہ ظاہر ہے کہ خلفائے راشدین نے اپنی سنت کو آن واحد میں نہیں بنایا۔ پس معلوم ہوا کہ ان میں سے جو بھی اپنے دور میں کسی طریقہ پر چلا، وہ خلفائے راشدین کی سنت میں سے ہے۔ صحابہؓ کے خلاف قول لانا، نئے امور میں سے اور بدعت ہے۔



۳۔ حضرت عمران بن حصینؓ کی روایت میں فرمان نبوی ہے:

خیر امتی قرنی ثم الذین یلونہم ثم الذین یلونہم قال عمران فلا ادری اذ کر بعد  
قرنہ قرنین أو ثلاثا. (۴۰)

” میری امت میں سب سے بہتر میرا زمانہ ہے، پھر ان کا جو ان کے بعد متصل ہوں گے، پھر ان کا جو ان کے بعد متصل ہوں گے۔ حضرت عمرانؓ نے فرمایا: مجھے یاد نہیں کہ آپ نے اپنے زمانہ کے بعد دو مرتبہ قرن فرمایا تھا یا تین مرتبہ۔“

**اقوالِ آئمہ:**

۱۔ حضرت عبداللہ بن مسعودؓ کا قول ہے: ”بے شک اللہ تعالیٰ نے بندوں کے دلوں پر نظر ڈالی تو حضرت محمد ﷺ کو اختیار کیا اور اپنی رسالت سے مبعوث کیا اور اپنے علم سے آپ کو چن لیا۔ پھر اللہ تعالیٰ نے رسول اللہ ﷺ کے بعد لوگوں کے دلوں کی طرف دیکھا تو آپ کے لیے صحابہؓ کو اختیار کیا اور انہیں اپنے دین کے مددگار بنایا اور اپنے نبی کے وزراء بنایا۔ اور جس چیز کو مومنین اچھا سمجھیں وہ اللہ کے ہاں بھی اچھی ہے اور جسے مومنین برا سمجھیں وہ چیز اللہ کے نزدیک بھی بُری ہے۔“ (۴۱)

یہ مجال ہے کہ ”خیر القلوب“، غلطی کریں اور ان کے بعد والے حق پالیں۔ اگر کسی صحابی نے فتویٰ دیا اور دیگر صحابہؓ خاموش رہے تو اس کی دو صورتیں ہیں: انہوں نے فتویٰ اچھا سمجھا، یا انہوں نے اسے بُرا جانا۔ اگر اچھا سمجھا تو وہ اللہ کے ہاں بھی احسن ہے۔ اگر بُرا جان کر اس کا انکار نہ کیا تو قلوب صحابہؓ ”خیر قلوب العباد“ نہ رہے۔ بعد والوں نے اس غلط قول کا انکار کیا تو وہ صحابہؓ سے بہتر اور زیادہ عالم بن گئے اور یہ قطعی ناممکن ہے۔

۲۔ حضرت ابن مسعودؓ نے فرمایا: ”تم میں سے جسے پیروی کرنی ہو وہ رسول اللہ ﷺ کے صحابہ کرامؓ کی پیروی کرے۔ وہ اس امت میں سب سے زیادہ پاکیزہ دل، سب سے زیادہ گہرا علم رکھنے والے، سب سے کم تکلف والے، راہ ہدایت پر سب سے زیادہ قائم اور سب سے بہتر حال والے تھے۔ اللہ تعالیٰ نے ان کو اپنے نبی ﷺ کی صحبت و رفاقت کے لیے منتخب کیا تھا۔ پس تم ان کی فضیلت پہچانو اور ان کے نقش قدم کی پیروی کرو۔ وہ راست ہدایت پر تھے۔“ (۴۲)

یہ ناممکن ہے کہ امت کے سب سے زیادہ پاکیزہ دلوں والے، سب سے گہرا علم رکھنے والے، سب سے کم تکلف کرنے والے اور راہ ہدایت پر سب سے زیادہ قائم اصحاب کو اللہ تعالیٰ اپنے احکام میں صواب سے محروم کر دے

اور ان کے بعد آنے والے اسے پالیں۔

۳۔ حضرت ابن عباسؓ سے جب مسئلہ پوچھا جاتا تو وہ اس کا حکم دریافت کرنے کے لیے سب سے پہلے قرآن کی طرف رجوع کرتے اور پھر سنت کی طرف۔ اگر ان دونوں سے حکم نہ ملتا تو پھر حضرت ابو بکرؓ اور حضرت عمرؓ سے جو مروی ہوتا، اسے بتا دیتے، ورنہ اپنی رائے سے اجتہاد کرتے۔ (۴۳)

۴۔ حضرت عمر بن عبدالعزیزؓ کا قول ہے: ”رسول اللہ ﷺ نے سنت جاری فرمائی اور آپ کے بعد خلفائے راشدین نے۔ ان کی سنت کو لینا کتاب اللہ کی تصدیق، اطاعتِ الہی کی تکمیل اور دین اللہ کے لیے قوت ہے۔ جس نے اس پر عمل کیا، وہ ہدایت پر ہے۔ جس نے اس سے مدد چاہی، وہی منصور ہے اور جس نے اس کی مخالفت کی، اس نے مومنوں کے بجائے کسی اور کے راستہ کی پیروی کی۔ اللہ اسے اسی پر رکھے گا اور اسے جہنم داخل کرے گا، جو بہت برا ٹھکانا ہے۔“ (۴۴)

۵۔ قاضی شریحؒ (م ۸۷ھ) نے فرمایا: ”میں اثر کی تابعداری کرتا ہوں اور جو اسلاف سے پایا، وہ تمہیں پہنچاتا ہوں۔“ (۴۵)

۶۔ امام شعیبؒ (م ۱۰۳ھ) فرماتے ہیں: ”تم پر لازم ہے کہ آثارِ سلف کو پکڑے رکھو، اگر چہ لوگ تجھے چھوڑ دیں۔“ (۴۶)

### عقلی دلائل:

۱۔ صحابہؓ ان اسباب و حوادث کے شاہد تھے جن میں احکام نازل ہوئے۔ انہوں نے وہ احوال دیکھے جن سے احکام تبدیل ہوئے۔ وہ نبوی خطاب کے مقاصد سے بطریق مشاہدہ زیادہ آگاہ تھے۔ مشاہدہ ہی سے مخاطب کے احوال معلوم ہوتے ہیں، خبر معائنہ کی مانند نہیں ہوتی۔ صحابہؓ کا کسی مسئلہ میں اعتبار اور قیاس اقرب الی صواب اور ان کا قیاس ہمارے قیاس سے زیادہ قوی اور راجح ہے۔ ان کی رائے ہر اس شخص کی رائے پر ترجیح رکھتی ہے جس نے وہ تمام احوال و اسباب نہیں دیکھے جنہیں صحابہ کرامؓ نے دیکھا ہے۔ لہذا اس صفت کی بنا پر قول صحابی کی تقدیم واجب ہے جس طرح خبر واحد کو قیاس پر مقدم کرنا واجب ہے، اگرچہ وہ خبر واحد قطعی نہ ہو۔

۲۔ صحابی کے فتویٰ میں یہ احتمال ہے کہ اس نے رسول اللہ ﷺ سے سنا ہو۔ صحابی کے پاس کوئی نص اور خبر ہو جس پر اس نے فتویٰ دیا۔ صحابہ کرامؓ کی عادت سے ظاہر ہے کہ جس صحابی کے پاس نص ہوتی تو وہ کبھی اسے روایت کرتے اور کبھی نص سے موافقت کرتے ہوئے فتویٰ دے دیتے اور روایت نہ کرتے۔ اگر ضرورت کے وقت رائے

سے فتویٰ دیا تو اس سے پہلے وہ لوگوں سے مشورہ کرتے تھے کہ شائد ان کے پاس کوئی خبر ہو۔ اس میں کوئی شک نہیں ہے کہ جس میں صاحبِ وحی سے سماع کا احتمال ہو وہ محض رائے پر مقدم ہے۔ بلکہ صحابہ کرامؓ میں سماع اصل ہے اور قول صحابی کو صرف احتمال کی بنیاد پر سماع سے منقطع نہیں کیا جائے گا۔

۳۔ صحابہؓ کی عادت تھی کہ وہ فتویٰ دیتے وقت اس کے موافق خبر کی اسناد سے متعلق خاموش رہتے اور خبر کو رسول اللہ ﷺ کی طرف مسند نہیں کرتے تھے۔ ایسا کرنا کتمان نہیں ہے۔ کسی سوال کے جواب میں واجب یہی ہے کہ حکم بیان کر دیا جائے، البتہ اگر حکم کا مستند پوچھا جائے تو پھر اسناد بتانا واجب ہے۔ یہ احتمال بھی ہے کہ صحابہؓ نے احتیاطاً خبر روایت نہ کی ہو۔ خبر کے الفاظ اچھی طرح یاد نہ ہوں اس لیے خبر کے معنی و مفہوم پر فتویٰ دے دیا ہو۔ یہ احتمال بھی ہے کہ صحابی نے اسے نقل کیا لیکن وہ ہم تک پہنچا نہ ہو، یا صحابی نے گمان کیا کہ دوسرے صحابی نے اسے نقل کر دیا ہوگا، لہذا اس نے اس پر اکتفا کیا ہو۔ جب قول صحابی میں سماع کا احتمال ثابت ہو گیا تو وہ اس رائے پر مقدم ہے جس کی بنیاد میں کوئی خبر نہیں ہے۔ یوں قول صحابی کو رائے پر مقدم کرنا بمنزلہ خبر واحد کو قیاس پر مقدم کرنے کے ہے۔

۴۔ صحابہ کرامؓ نے جو سنا وہ سب روایت نہیں کیا۔ اگر تمام صحابہؓ اپنی روایات رسول اللہ ﷺ کے نام سے بیان کرتے تو ان کی تعداد حضرت ابو ہریرہؓ کی روایات سے بھی زیادہ ہوتی۔ صحابہ کرامؓ روایات میں حزم و احتیاط سے کام لیتے تھے۔ انہوں نے رسول اللہ ﷺ سے جو سنا ہوتا، اسے بیان کرتے لیکن صریح الفاظ میں یہ نہیں کہتے تھے کہ ہم نے اسے نبی اکرم صلی اللہ علیہ وسلم سے سنا ہے۔

۵۔ صحابی کے فتویٰ میں چھ امکانات پائے جاتے ہیں: ۱۔ رسول اللہ ﷺ سے سنا ہو، ۲۔ صحابی سے سنا جس نے اسے رسول اللہ ﷺ سے سنا ہو، ۳۔ قرآن کی کسی آیت سے سمجھا ہو جو مفہم ہم سے مخفی رہ گیا ہو، ۴۔ اس پر فتویٰ صحابہ کرام کی ایک جماعت کا اتفاق ہو لیکن وہ ہم تک ایک صحابی کے فتویٰ کے طور پر پہنچا ہو، ۵۔ لفظ کی اسی معنی پر دلالت ہو جس کے لیے صحابی نے لفظ استعمال کیا ہے اور ہم اس کی وجہ نہیں سمجھ پارے یا سیاق میں ایسے قرآن کا پایا جانا ہو جو شارع کے خطاب سے متعلق ہیں، ان سب چیزوں کے پیش نظر انہوں نے اسے سمجھا ہو اور پھر کہا ہو۔ وہ نزول وحی کے شاہد تھے۔ رسول اللہ ﷺ کے افعال، اقوال اور سیرت سے آگاہ تھے اور ۶۔ وہ مفہوم سمجھا ہو جو رسول اللہ صلی اللہ علیہ وسلم کی مراد نہیں تھی۔

پہلی پانچ صورتوں میں صحابی کا فتویٰ حجت اور واجب اجاب ہے۔ آخری صورت میں یہ فتویٰ حجت نہیں ہے۔ لیکن پہلے پانچ احتمالات چھٹے احتمال پر خالب ہیں۔ غالب گمان ہی مطلوب ہوتا ہے اور اسی پر عمل ہوتا ہے۔ (۴۷)

۶۔ قول صحابی دو صورتوں سے خالی نہیں ہے: یا وہ توفیقی ہے یا مبنی براجمتہاد ہے۔ اگر توفیقی ہے تو وہ واجب اتباع ہے اور اگر مبنی براجمتہاد ہے تو صحابی کا اجتہاد غیر صحابی کے اجتہاد سے اولیٰ ہے۔

۷۔ جس قول میں قیاس کا دخل نہیں اور اس میں رائے کے قبیل سے کچھ نہیں کہا جاسکتا تو وہ قول توفیق پر محمول کیا جائے گا۔ صحابہ کرامؓ کے قول میں اٹکل بچو، بے ٹکے پن اور اندازے کا گمان نہیں کیا جاسکتا۔ یہ بھی جائز نہیں ہے کہ ان کا قول کذب پر محمول کیا جائے، کیونکہ نصوص صحابہ کرامؓ ہی سے ہم تک پہنچی ہیں۔ اگر ان کا قول کذب پر محمول کیا جائے تو ان کی روایات باطل قرار پائیں گی۔ پس صحابی کی رائے یا رسول اللہ ﷺ سے سماع کے علاوہ کوئی تیسری صورت نہیں ہے۔ اس باب میں رائے کا دخل نہیں، لہذا سماع متعین ہو گیا۔ صحابی کا فتویٰ رسول اللہ ﷺ سے روایت کی مانند ہو گیا۔

۸۔ صحابہ کرامؓ کے مابین اختلاف ہونا اور ان کا ایک دوسرے کی مخالفت جائز قرار دینا عدم حجیت کی دلیل نہیں ہے۔ یہ دلیل محل نزاع سے متعلق نہیں ہے کیونکہ ایک صحابی کا قول دوسرے صحابی پر بالاتفاق حجت نہیں ہے۔ قول صحابی دوسرے صحابی پر لازم نہیں ہے کیونکہ وہ برابر تھے، لیکن غیر صحابی پر لازم ہے کیونکہ وہ صحابی کے مساوی نہیں ہے۔ ان میں مختلف وجوہ سے تفاوت پائی جاتی ہے۔

### مخالفین کے دلائل:

منفرد قول صحابی کی حجیت کے مخالفین نے اپنے موقف کی حمایت میں قرآن مجید، احادیث، آثار اور عقل سے استدلال کیا ہے:

### قرآن مجید سے دلائل:

۱۔ ”فَاعْتَبِرُوا يَا أُولِيَ الْأَبْصَارِ“ (۴۸)

”پس اے (بصیرت) کی آنکھیں رکھنے والو! سوچ بچار کرو۔“

اس آیت میں اللہ تعالیٰ نے اعتبار یعنی اجتہاد کا حکم دیا ہے، تقلید کا حکم نہیں دیا۔ اعتبار تقلید کے منافی ہے۔

۲۔ يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ فَإِنْ تَنَازَعْتُمْ فِي

شَيْءٍ فَرُدُّوهُ إِلَى اللَّهِ وَالرَّسُولِ. (۴۹)

”مومنو! اللہ اور اس کے رسول ﷺ کی فرمانبرداری کرو اور جو تم میں سے صاحب حکومت ہیں

ان کی بھی۔ اور اگر کسی بات میں تم میں اختلاف واقع ہو تو اگر اللہ اور روزِ آخرت ایمان رکھتے ہو، اس میں اللہ اور اس کے رسول ﷺ (کے حکم) کی طرف رجوع کرو۔“

اللہ تعالیٰ نے متنازع امور کو صرف اللہ اور رسول اللہ صلی اللہ علیہ وسلم کی طرف لوٹانا واجب اور ولی الامر کی طرف لے جانا سا قط قرار دیا ہے۔ مذہب صحابی کی طرف رجوع واجب کا ترک کرنا ہے جو ممنوع ہے۔

۳۔ قرآن مجید کی آیت: كُنْتُمْ خَيْرَ أُمَّةٍ أُخْرِجَتْ لِلنَّاسِ (۵۰)؛ مذہب صحابی کی حجیت کی دلیل نہیں ہے۔ اس میں تمام صحابہ کو خطاب ہے۔ اگر یہ دلیل ہے تو ان کے اجماع کی دلیل ہے۔ صحابہ کی جماعت جس چیز کا حکم دے اس کا اتباع واجب ہے۔ اجماع جماعت کی حجیت ثابت ہونے سے قول واحد کا حجت ہونا لازم نہیں آتا۔

**سنت سے دلائل:**

۱۔ امام مالکؒ نے رسول اللہ ﷺ کا قول مبارک نقل کیا ہے:

ترکت فیکم امرین لن تضلوا ما تمسکنم بهما کتاب اللہ و سنۃ نبیہ. (۵۱)

میں تم میں دو چیزیں چھوڑے جاتا ہوں، تم جب تک ان دونوں کو پکڑے رکھو گے، گمراہ نہیں ہو گے۔ وہ ہیں: کتاب اللہ اور اس کے نبی کی سنت۔

۲۔ حضرت ابوسعید خدریؓ سے روایت ہے کہ رسول اللہ ﷺ نے فرمایا:

انسی قد ترکت فیکم الثقلین: کتاب اللہ و سنتی فلا تُفْسِدُوا، و انہ لا تَعْمَى ابصارکم، ولن تنزل اقدامکم، ولن تقصر ایدیکم، ما اخذتم بهما. (۵۲)

بے شک میں نے تم میں دو اہم چیزیں چھوڑی ہیں: کتاب اللہ اور میری سنت۔ پس اسے خراب مت کرو۔ جب تک تم ان دونوں سے اخذ کرتے رہو گے تمہاری آنکھیں اندھی نہیں ہوں گی اور تمہارے قدم ڈگمگائیں گے نہیں اور تمہارے ہاتھوں میں کوئی کمی نہیں ہوگی۔

۳۔ حضرت ابو ہریرہؓ راوی ہیں کہ نبی اکرم ﷺ نے فرمایا:

انسی قد خلفت فیکم شیئین لن تضلوا بعدہما ابدًا ما اخذتم بهما: کتاب اللہ و سنتی، ولم یتفرقا حتی یرد علی الحوض. (۵۳)

میں نے تم میں دو چیزیں چھوڑی ہیں۔ ان دونوں کے بعد تم کبھی گمراہ نہیں ہو گے جب تک تم ان دونوں سے اخذ کرو گے۔ یہ دو چیزیں کتاب اللہ اور میری سنت ہیں اور یہ دونوں الگ الگ نہیں ہوں گی یہاں تک کہ وہ

دونوں حوض کوثر پر میرے پاس آئیں گی۔

مندرجہ بالا احادیث اس بات پر زور دیتی ہیں کہ رسول اللہ ﷺ ہمارے لیے کتاب و سنت چھوڑ گئے ہیں۔ ان دونوں سے تمسک ضروری ہے اور انہیں چھوڑنا گمراہی ہے۔

۴۔ حدیث حضرت معاذ بن جبلؓ: اجتہد رائی، اس امر پر دلیل ہے کہ کتاب و سنت کے بعد رائے کے سوا کسی پر عمل نہیں ہوگا۔

۵۔ فرمان نبوی: فعليكم بسنتي و سنتة الخلفاء الراشدین سے مراد ان کے طریق پر چلنا ہے۔ اگر اس حدیث سے خلفائے راشدین کا اتباع واجب قرار دیا جائے تو پھر تمام صحابہؓ کے لیے ایسے مسئلہ میں اجتہاد کرنا حرام قرار پائے گا جس پر خلفاء کا اتفاق ہو، لیکن ایسا نہیں ہے۔ صحابہ کرامؓ مسائل میں اختلاف کرتے اور جواز اجتہاد کی صراحت کرتے تھے۔ رسول اللہ ﷺ ایسے کام کا حکم نہیں دیتے تھے جس کے کرنے کی لوگوں میں طاقت نہ ہو۔ آپ کے بعد خلفائے راشدین نے متعدد مسائل میں اختلاف کیا۔ اب اس کی تین صورتیں ہیں: ایک یہ کہ خلفاء نے جس میں اختلاف کیا، سب کو لیں، یہ ممکن نہیں ہے۔ کوئی شخص یہ کرنے کی طاقت نہیں رکھتا۔ ایسی صورت میں چیزیں اور ان کی اضداد جمع ہو جائیں گی۔

دوسری صورت یہ ہے کہ ان کے اختلاف میں سے جو چاہیں، وہ لینا مباح ہو۔ یہ اسلام سے خروج ہے کیونکہ اس سے اللہ کا دین ہماری پسند و خواہش کے تحت ہو جائے گا۔ ہم میں سے جو چاہے، حرام کر دے گا اور جو چاہے، حلال کر دے گا۔ ایک حلال کرے گا، دوسرا اسے حرام قرار دے گا۔ جب ہم ایک صحابی کا قول لیں اور دوسرے کا قول ترک کریں تو ہم سنت صحابہؓ کے متبعین نہیں ہوں گے اور اس حدیث کے خلاف چلیں گے۔ تیسری صورت یہ ہے کہ جن پر تمام صحابہؓ کا اجماع ہو اور جسے انہوں نے سنت نبی کے تتبع میں اختیار کیا ہو، اسے لیں۔

۶۔ فرمان نبوی: اصحابی کالسنجوم باہم اقتد یتم اھتد یتم سے یہ مراد ہے کہ احکام میں حصول صواب کے لیے صحابہ کرامؓ کے طریق پر چلا جائے اور ان کا طریق قرآن و سنت کے بعد رائے اور اجتہاد پر عمل کرنا تھا۔ دلائل پر غور کرنے اور طریق اجتہاد میں صحابہ کرامؓ جیسا عمل کیا جائے تاکہ حق واضح ہو، اور یہ تقلید سے منع کرتا ہے۔ سیرت و تقویٰ میں ان کا اتباع کیا جائے۔ رسول اللہ ﷺ نے صحابہ کرامؓ کو نجوم سے تشبیہ دی ہے۔ نجوم سے راہنمائی رائے اور استدلال سے لی جاتی ہے۔ صحابہ کرامؓ کے اقوال پر بنا کرتے ہوئے راہنمائی لی جائے گی، نہ کہ نفسِ قول کو بنیاد بنا کر۔ ستاروں سے راہنمائی لینے سے ستارہ بذاتہ واجب نہیں ہو جاتا۔ جس طرح صحابہ کرامؓ نے اپنی

زندگی میں کتاب و سنت کو مشعلِ راہ بنایا، اسی طرح ان کے طریق پر چلتے ہوئے کتاب و سنت ہی کو حجت سمجھا جائے۔  
اس حدیث سے یہ مراد بھی ممکن ہے کہ صحابہؓ نے رسول اللہ ﷺ سے جو نقل کیا ہے اس میں ان کی اقتداء کی جائے گی۔

علماء نے اس حدیث کی صحت پر سخت تنقید کی ہے۔ امام ابن حزمؒ نے اسے موضوع کہا ہے۔ علمائے جرح نے اس کے بعض راویوں کو کذاب کہا ہے۔ امام ابن حزمؒ نے سلام بن سلیمان کے بارے میں کہا ہے کہ وہ موضوع احادیث روایت کرتا تھا۔ حافظ ابن عبد البرؒ کے مطابق اس حدیث کے اسناد سے حجت قائم نہیں ہو سکتی کیونکہ اس میں ایک راوی حارث بن عیینہ مجہول ہے۔ ابن الوزیریؒ نے اس حدیث کو ضعیف کہا ہے۔ ضعیف حدیث سے کوئی قاعدہ اصولیہ مثلاً قول صحابی کی حجیت ثابت نہیں کی جاسکتی۔ ابو بکر بزازؒ (م ۲۹۲ھ) کے مطابق یہ کلام نبی اکرم ﷺ سے ثابت نہیں ہے۔ حافظ ابن حجر عسقلانیؒ نے اس حدیث کی سند میں ایک راوی کو ضعیف جداً کہا ہے۔ علامہ شوکانیؒ کے مطابق اس کا حدیث ہونا ثابت نہیں ہے جیسا کہ علمائے حدیث کی رائے ہے۔ لیکن عبدالحی لکھنویؒ (م ۱۳۰۴ھ) نے کہا ہے کہ حدیث (بایہم اقتصد یتم اہتد یتم) مختلف الفاظ سے روایت ہوئی ہے۔ اس کی جرح پر علماء نے طویل کلام کیا ہے۔ یہاں تک کہ بعض نے اسے موضوع حدیث گمان کیا ہے، جب کہ ایسا نہیں ہے۔ اس حدیث کے طرق روایت ضعیف ہیں لیکن اس سے حدیث کا موضوع ہونا لازم نہیں آتا۔ (۵۴)

**اجماع سے دلائل:**

اس بات پر اجماع صحابہؓ ہے کہ مجتہد صحابہؓ کا ایک دوسرے سے اختلاف کرنا جائز ہے۔ (۵۵) اگر قول صحابی حجت ہوتا تو کسی معاصر صحابی کے لیے اس کی مخالفت جائز نہ ہوتی۔ جس طرح کتاب و سنت حجت ہیں، ان کا اتباع لازم ہے اور کسی کے لیے ان کی مخالفت جائز نہیں ہے، اسی طرح صحابی کی مخالفت بھی جائز نہ ہوتی۔ جب صحابہؓ میں سے بعض کی بعض سے مخالفت جائز ہے تو غیر صحابی کے لیے بھی ان کی مخالفت جائز ہے، کیونکہ صحابہ کرامؓ کا مذہب جواز اختلاف تھا۔ جو تقلید کو جائز قرار دیتا ہے وہ اجماع کی مخالفت کرتا ہے۔

### اقوالِ آئمہ:

۱۔ حضرت عمرؓ نے قاضی شریحؒ کو لکھا: ”جو کتاب اللہ میں ہے اس کے مطابق فیصلہ کرو۔ اگر کتاب اللہ میں نہ ہو تو سنت رسول ﷺ کے مطابق فیصلہ کرو۔ اگر کتاب اللہ اور سنت رسول ﷺ میں نہ ہو تو صالحین کے فیصلوں کے





صحابی سے بھی سنت ثابت نہیں ہوگی۔

۶۔ صحابہؓ اپنے قول میں خطا سے غیر معصوم و غیر مامون تھے۔ صحابی کے لیے عصمت ثابت نہیں ہے۔ وہ اہل اجتہاد میں سے تھے جن سے خطا اور صواب دونوں کا امکان تھا۔ جس کا قول خطا سے غیر معصوم ہو، وہ دوسروں پر حجت نہیں ہو سکتا۔ حجت کا مدار عصمت ہے جو صحابہ کرامؓ میں نہیں پایا جاتی۔ دو معصوم کیسے اختلاف کر سکتے ہیں؟ عصمت صحابہؓ کی دلیل نہ ہونا، ان میں اختلاف کا واقع ہونا اور ان کا اپنی مخالفت کے جواز کی صراحت کرنا، یہ تین قطعی دلائل ہیں کہ قول صحابی حجت نہیں ہے۔

۷۔ صحابہؓ نے خود کبھی اپنی رائے کو شریعت قرار دیا اور نہ لوگوں کو اپنی تقلید کی طرف بلایا۔ انہوں نے اپنی رائے کو اپنی طرف منسوب کیا، نہ کہ شریعت کی طرف۔ مثلاً حضرت عمرؓ کے کاتب نے ایک مرتبہ یہ فقرہ لکھ دیا: ہذا ما أرى الله و رأى عمر یعنی یہ وہ ہے جو اللہ نے دکھایا اور حضرت عمرؓ نے دیکھا۔ اس پر آپ نے فرمایا: یوں لکھو: ہذا ما رأى عمر۔ (۵۸) یعنی یہ وہ ہے جو حضرت عمرؓ نے دیکھا۔ حضرت زید بن ثابتؓ نے ایک فتویٰ دیا تو فرمایا: میری رائے مسلمانوں پر لازم نہیں ہے۔ (۵۹)

۸۔ صحابہ کرامؓ نے متعدد مواقع پر برملا اعتراف کیا کہ ان کی رائے خطا پر مبنی ہو سکتی ہے مثلاً: ابو بکر صدیقؓ نے کلالہ کے مسئلہ میں فرمایا: ”میں اس بارے میں فیصلہ کرتا ہوں۔ اگر یہ فیصلہ درست ہے تو اللہ کی طرف سے ہے اور اگر غلط ہے تو یہ میری اور شیطان کی طرف سے ہے۔ اللہ تعالیٰ اس سے بری ہے۔ کلالہ وہ ہے جس کی اولاد ہو اور نہ باپ ہو۔“ (۶۰)

حضرت عمرؓ نے ایک مسئلہ میں اپنی رائے سے جواب دیا تو ایک آدمی نے کہا: آپ نے حق پالیا۔ اس پر حضرت عمرؓ نے فرمایا: ”اللہ کی قسم! عمر نہیں جانتا کہ وہ درست پر ہے یا اس نے غلطی کی، لیکن اس نے حصول حق میں کوتاہی نہیں کی۔“ (۶۱)

حضرت ابن مسعودؓ نے ایک موقع پر اپنا فتویٰ دینے کے بعد فرمایا: ”اگر یہ درست ہے تو اللہ کی طرف سے ہے۔ اگر یہ غلط ہے تو میری اور شیطان کی طرف سے ہے اور اللہ اور اس کا رسول ﷺ دونوں اس خطا سے بری ہیں۔“ (۶۲)

لوگوں نے حضرت زیدؓ سے مسائل دریافت کیے۔ آپ نے انہیں بتلا دیئے۔ انہوں نے جا کر سب لکھ لیے اور حضرت زیدؓ سے اس کا ذکر کیا۔ حضرت زیدؓ نے اس سے اپنا عذر پیش کیا اور فرمایا: ”بہت ممکن ہے کہ جو میں

نے تمہیں کہا ہے وہ سب غلط ہو۔ میں نے تو اپنی کوشش و اجتہاد سے تمہیں اپنی رائے دی تھی۔‘ (۶۳)

۹۔ قول صحابی کو تو توفیق پر محمول کرنے کا دعویٰ بلا دلیل ہے۔ اگر صحابی نے سنت میں سے کہا ہوتا اور اس کے پاس نقل میں سے کچھ ہوتا تو وہ ضرور اسے روایت کرتا۔ صحابہ تبلیغ دین پر مامور تھے۔ لہذا ظاہر یہی ہے کہ صحابہ نے بلا توفیق کہا ہے اور ان کے پاس اس سے متعلق کوئی خبر نہیں ہے۔ جو چیز نبی اکرم ﷺ کی طرف مسند نہ ہو اس کا اتباع فرض نہیں ہے۔ یہ مجال ہے کہ صحابی نے خبر رکھتے ہوئے اسے نہ پہنچا یا ہو۔

۱۰۔ محض صحبت اور مشاہدہ تنزیل کی بنا پر قول صحابی کو اتوی کہنا صحیح نہیں ہے۔ ممکن ہے کہ صحابی نے نبی اکرم ﷺ سے کوئی بات سنی تو ہو مگر کسی غیر صحابی کو اس کے معانی و مقاصد سے زیادہ آگاہی ہو اور صحابی اجتہاد اور فقہ میں غیر صحابی سے کم ہو۔

۱۱۔ امام ابن حزمؒ حدیث: اصحابی کالنجوم باہم اقتدیتم اقتدیتم لکھتے ہیں کہ اللہ نے نبی ﷺ کی یہ صفت بیان فرمائی ہے: وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ (۶۴) (اور نہ خواہش نفس سے منہ سے بات نکالتے ہیں۔ یہ تو حکم الہی ہے جو (ان کی طرف) بھیجا جاتا ہے) نبی اکرم ﷺ کا سارا کلام حق اور بلاشبہ اللہ تعالیٰ کی طرف سے ہے۔ جو کلام اللہ تعالیٰ کی جانب سے ہو، اس میں اختلاف نہیں ہو سکتا: وَلَوْ كَانَ مِنْ عِنْدِ غَيْرِ اللّٰهِ لَوَجَدُوْا فِیْهِ اِخْتِلَافًا کَثِیْرًا (۶۵) (اگر یہ اللہ کے سوا کسی اور کا (کلام) ہوتا تو اس میں بہت سا اختلاف پاتے) اور اللہ تعالیٰ نے اختلاف اور تفرقہ سے منع فرمایا ہے: وَلَا تَسْنَأْ عُوًا (۶۶) (اور آپس میں جھگڑانہ کرو)۔ یہ مجال ہے کہ رسول اکرم صلی اللہ علیہ وسلم صحابہ کے ہر قول کے اتباع کا حکم دیں، جب کہ ان میں سے کسی نے ایک چیز کو حلال قرار دیا اور دوسرے نے اسے حرام کہا ہے۔ اگر ایسے اتباع کا حکم دیا ہوتا تو حضرت سمرۃ بن جندبؓ کی اقتداء میں شراب کی بیع حلال ہوتی۔ حضرت ابو طلحہؓ کی پیروی میں روزہ دار کے لیے برف کھا لینا حلال ہوتا اور دوسرے صحابہ کا اتباع کرتے ہوئے یہ حرام ہوتا۔ حضرت علیؓ، حضرت عثمانؓ، حضرت طلحہؓ، حضرت ابویوبؓ اور حضرت ابی بن کعبؓ کی پیروی میں اکسال (بے انزال جماع) کی صورت میں ترک غسل جائز ہوتا اور حضرت عائشہؓ اور حضرت ابن عمرؓ کی اقتداء کرتے ہوئے یہ حرام ہوتا۔ پھل میں صلاحیت ظاہر ہونے سے قبل اس کی بیع حضرت عمرؓ کی اقتداء کرتے ہوئے حلال ہوتی اور دوسروں کی پیروی میں یہ حرام ہوتی۔ (۶۷)

### فریقین کے دلائل کا جائزہ:

منفرد قول صحابیؓ کی حجیت پر قائلین اور مخالفین کی آراء، دلائل، اعتراضات اور ان کے جوابات سے یہ بات سامنے آتی ہے کہ فریقین کے دلائل کلی طور پر مسترد نہیں کیے جاسکتے۔ دونوں کے دلائل بعض پہلوؤں سے مضبوط اور قابل ترجیح و تسلیم ہیں۔

یہ بات قطعی ہے کہ منفرد قول صحابی قرآن و سنت کے برابر درجہ نہیں رکھتا، لیکن اسے بالکل نظر انداز بھی نہیں کیا جاسکتا۔ شریعت اسلامی کے مصادرِ اصلیہ دو ہیں: ایک کتاب اللہ اور دوسرا سنت رسول اللہ ﷺ۔ جہاں قرآن و سنت کا حکم ہوگا وہاں ان کے مخالف قول یا فعل صحابی کی کوئی حیثیت نہیں ہے۔ صحابہ کرامؓ کے اقوال و افعال قرآن و سنت کے برابر نہیں، ان کے بعد ضرور ہیں۔ جہاں کتاب و سنت خاموش ہوں اور صحابی کا کوئی فتویٰ یا منفرد قول پایا جائے تو کسی مسئلہ کا شرعی حکم معلوم کرنے میں اسے لے لینا چاہیے۔ قرآن و سنت کے برعکس قول صحابی پر عمل نہ کرنے والا گناہگار نہیں ہے لیکن اس بات کا احتمال ہے کہ وہ قول صحابی سنت نبوی ہو۔ اس لیے قول صحابی پر عمل ایک محتاط طرزِ عمل ہے۔

قرآن اور احادیث میں صحابہ کرامؓ کی جو توصیف و شان بیان ہوئی ہے اس کی روشنی میں آثار صحابہؓ کو دینی امور میں یکسر نظر انداز نہیں کیا جاسکتا۔ انہیں بیک جنبشِ قلم غیر اہم قرار دے کر ترک کر دینا اس تو صیف و تعریف کی توہین ہے جو صحابہ کرامؓ کے بارے میں قرآن و سنت میں بیان ہوئی ہے۔ اس تو صیف کے بیان کا مقصد بعد والوں کو محض معلومات کی فراہمی نہیں ہے۔ اگر صحابہ کرامؓ کے اقوال و فتاویٰ بھی غیر صحابی کی طرح محض اجتہادی رائے اور ان کی ذات تک محدود ہیں تو پھر امت کو ان کی تو صیف و فضیلت بیان کرنے کی کیا ضرورت تھی۔ کتاب و سنت نے صحابہ کرامؓ کو جو اہمیت دی ہے وہ بعد والوں کے لیے قیامت تک ہے۔ ان کے لیے صحابہ کرامؓ جسمانی اعتبار سے اہم نہیں ہو سکتے، یہ ان کے صرف آثار ہی ہیں جن کو اہمیت دی جائے گی۔

قول صحابی کے بارے میں یہ مطلق طور پر نہیں کہا جاسکتا کہ وہ حجت ہے یا وہ حجت نہیں ہے، بلکہ اس کے کئی پہلو اور جہتیں ہیں۔ بعض جہتوں سے وہ حجت قرار دیا جانا چاہیے اور بعض پہلوؤں سے وہ حجت نہیں بن سکتا۔ اس کے تمام پہلوؤں پر ایک حکم نہیں لگایا جاسکتا۔

اگر صحابی کا منفرد قول مخالف قیاس ہے تو اسے اس بات پر محمول کرنا چاہیے کہ یہ صحابی کی ذاتی رائے نہیں ہے بلکہ اس نے ضرور اسے نبی اکرم ﷺ سے سنا ہوگا۔ صحابہؓ کے بارے میں یہ گمان کرنا ان کی شان کے خلاف ہے کہ وہ کسی شرعی حکم کی دریافت میں قیاس سے کام لینا نہ جانتے تھے، اس لیے خلاف قیاس فتویٰ دے دیا۔ مخالف قیاس قول کو سماع پر محمول کرنا راجح ہے۔ احکام شریعت کا لازماً عقل و قیاس کے مطابق و تابع ہونا ضروری نہیں ہے۔ اسی طرح وہ قول جس میں رائے اور اجتہاد کا دخل نہ ہو مثلاً مقداروں وغیرہ کے بارے میں قول، اسے بھی سماع پر محمول کرنا اور مرفوع شمار کیا جانا چاہیے۔ غیر اجتہادی مسائل میں بلا سماع فتویٰ نہیں دیا جاسکتا۔ جب کسی مسئلہ سے

متعلق یہ طے کر لیا جائے کہ وہ غیر اجتہادی ہے تو پھر اس کا مطلب یہ ہے کہ اس مسئلہ میں قول بھی صحابی کی ذاتی رائے نہیں ہے، صحابی نے اسے ضرور نبی اکرم ﷺ سے سنا ہوگا۔ صحابہؓ کی شانِ علمیت کے منافی ہے کہ وہ غیر اجتہادی امور میں رائے و قیاس سے کام لیں۔ جب کہ ہمیں یہ معلوم ہے کہ وہ اجتہادی امور میں بھی ذاتی رائے کے استعمال میں بے محتاط تھے۔

خلفائے راشدینؓ کا اتفاق حجت تسلیم کرنا چاہیے کیونکہ رسول اللہ ﷺ نے اپنے فرمان: علیکم بسنتی و سنتی الخلفاء الراشدین المہدیین میں اپنی سنت کے ساتھ خلفائے راشدینؓ کی سنت کا ذکر بھی فرمایا ہے۔ چاروں خلفاء راشدینؓ ہدایت یافتہ تھے۔ ظاہر میں رسول اکرم ﷺ کی سنت سے جو مراد ہے وہی خلفائے راشدینؓ کی سنت سے مراد ہے۔ اس حدیث میں جتنا زور سنتِ نبوی سے تمسک پر دیا گیا ہے اتنی ہی تاکید سنتِ خلفائے راشدین کے بارے میں کی گئی ہے۔

اگر قول صحابی کی کسی صحابی نے مخالفت نہیں کی تو وہ قول حجت مانا جانا چاہیے۔ ایسے قول کی عدم مخالفت اس کے صحیح و درست ہونے پر دلیل ہے۔ اگر اس قول میں کوئی نقص ہوتا تو صحابہؓ ضرور اس پر اعتراض اور اس کی مخالفت کرتے۔

اگر قول صحابی ایسا ہے جس میں عقل و رائے کا دخل ہو اور اس قول کے مخالف کسی دوسرے صحابی کا قول بھی پایا جاتا ہو تو ایسا قول حجت معلوم نہیں ہوتا۔ کوئی صحابی اپنی ذاتی رائے اور اجتہاد میں معصوم عن الخطا نہیں ہے۔ جس میں خطا کا احتمال ہو وہ حجت نہیں ہے۔ خطا سے معصوم صرف قرآنی، نبوی اور اجماعی احکام ہیں۔ مقامِ صحابیت بجا مگر صحابی ہونے سے اس کی ذاتی و منفرد رائے حجت نہیں بن سکتی۔

اگر کسی مسئلہ کا شرعی حکم کتاب و سنت سے نہ ملے اور اس بارے میں صحابی کا فتویٰ موجود ہو جس سے اختلاف کی ضرورت بھی نہ ہو، تو پھر صحابی کا فتویٰ، ذاتی رائے اور اجتہاد سے بہتر ہے۔ دینی امور میں صحابی کی رائے ہماری رائے سے یقیناً زیادہ صاحب ہے۔ ذاتی رائے کے بجائے قول صحابی اختیار کرنے سے حکم کی ذمہ داری ہم پر نہیں آئے گی۔ یہی محتاط طریقہ عمل ہے۔ صحابہ کرامؓ کے اجتہادی اقوال اگرچہ حجت نہیں ہیں لیکن قرآن و سنت کے بعد ذاتی رائے کے مقابلہ میں اقوال صحابہؓ پر انحصار کرنا بہتر اور محتاط رویہ ہے۔

## حواشی

- ۱- بصاص، ابوبکر احمد بن علی رازی حنفی، اصول الجصاص، (المسمى الفصول فى الأصول)، دارالکتب العلمیة، بیروت لبنان، ۱۴۲۰ھ/۲۰۰۰ء، ج ۲، ص ۱۷۲
- ۲- سمرقندی، علاء الدین ابوبکر محمد بن احمد حنفی، میزان الأصول فى نتائج العقول، مکتبہ دار التراث، قاہرہ، ۱۴۱۸ھ/۱۹۹۷ء، ص ۴۸۱
- ۳- اصول الجصاص، ج ۲، ص ۱۷۲-۱۷۳
- ۴- سرخسی، ابوبکر محمد بن احمد بن ابی سہل حنفی، المحرر فى اصول الفقہ، دارالکتب العلمیة، بیروت لبنان، ۱۴۱۷ھ/۱۹۹۶ء، ج ۲، ص ۸۵
- ۵- عبدالعزیز بخاری، علاء الدین بن احمد حنفی، كشف الأسرار عن اصول فخر الإسلام البزدوی، دارالکتب العلمیة، بیروت لبنان، طبع اول ۱۴۱۸ھ/۱۹۹۷ء، ج ۳، ص ۳۲۵
- ۶- دارقطنی، علی بن عمر، سنن الدار قطنی دار المحاسن للطباعة، قاہرہ ۱۳۸۶ھ/۱۹۶۶ء، باب المہر، ج ۳، ص ۲۴۵
- ۷- ایضاً، باب المہر، ج ۳، ص ۳۲۲
- ۸- ایضاً، کتاب الحيض، ج ۱، ص ۲۰۹
- ۹- امام، سرخسی، المحرر فى اصول الفقہ، دارالکتب العلمیة، ج ۲، ص ۸۵، عبدالعزیز بخاری، كشف الأسرار، ج ۳، ص ۳۲۵
- ۱۰- ابن عبدالبر، ابو عمر یوسف بن عبداللہ بن محمد قرطبی، الإنقیاء فى فضائل الثلاثة الأئمة الفقہاء مالک و الشافعی و ابی حنیفہ و ذکر عیون من اخبارہم و اخبار اصحابہم للتعریف بجلالة اقدارہم، ص ۱۴۳
- ۱۱- ذہبی، شمس الدین ابو عبداللہ محمد بن احمد بن عثمان قایماز، سیر اعلام النبلاء، مؤسسة الرسالة، بیروت، ۱۴۰۱ھ/۱۹۸۱ء، ج ۶، ص ۴۰۱
- ۱۲- شعرانی، عبدالوہاب بن احمد بن علی شافعی، المیزان الکبریٰ طبع اول، س، ن، ج ۱، ص ۶۵
- ۱۳- صالحی، محمد بن یوسف دمشقی شافعی، عقود الجمان فى مناقب الإمام الأعظم أبی حنیفہ النعمان، مطبعة المعارف الشرقیة، حیدرآباد، الہند، ۱۳۹۴ھ/۱۹۷۴ء، ص ۱۷۴

- ۱۴- شاطبي، ابواسحاق ابراهيم بن موسى مالكي، الموافقات في اصول الشريعة، المكتبة التجارية الكبرى مصر ۱۳۹۵هـ/ ۱۹۷۵ء، ج ۴، ص ۷۹
- ۱۵- امام شاطبي، الموافقات، ج ۴، ص ۷۴
- ۱۶- امام شاطبي، الموافقات، (حاشية)، ج ۴، ص ۷۴
- ۱۷- نووي، محي الدين يحيى بن شرف شافعي، المجموع شرح المهذب لأبي اسحاق شيرازي، دار الفكر، بيروت، لبنان، ج ۱۹، ص ۱۳۰
- ۱۸- ابن قيم، شمس الدين ابوالعلاء محمد بن ابى بكر الجوزي دمشقي حنبلي، اعلام المؤقتين عن رب العالمين، دار الجيل للنشر و التوزيع و الطباعة، بيروت لبنان، سال اشاعت ندارد، ج ۱، ص ۲۹
- ۱۹- شيرازي، ابواسحاق ابراهيم بن علي بن يوسف فيروز آبادي شافعي، التبصرة في أصول الفقه، دار الفكر، دمشق، ۱۴۰۳هـ/ ۱۹۸۳ء، ص ۳۹۵، شيرازي، اللمع في أصول الفقه، دارالكتب العلمية، بيروت لبنان، ۱۴۰۵هـ/ ۱۹۸۵ء، ص ۹۵
- ۲۰- شافعي، محمد بن ادريس، امام، الرسالة، المكتبة العلمية، بيروت لبنان، ص ۵۹۸
- ۲۱- بيهقي، ابوبكر احمد بن الحسين، مناقب الشافعي، دار التراث، القاهرة، ۱۳۹۱هـ/ ۱۹۷۱ء، ج ۱، ص ۴۴۳
- ۲۲- امام، بيهقي، معرفة السنن و الآثار، جامعة الدراسات الإسلامية، كراچی پاکستان، ۱۴۱۲هـ/ ۱۹۹۱ء، ج ۱، ص ۱۸۴
- ۲۳- امام شاطبي، الموافقات، ج ۴، ص ۷۸
- ۲۴- زركشي، بدر الدين محمد بن بهادر بن عبداللہ شافعي، البحر المحيط في اصول الفقه، وزارة الأوقاف والشؤون الإسلامية كويت، طبع دوم، ۱۴۱۳هـ/ ۱۹۹۲، ج ۶، ص ۲۳
- ۲۵- ترمذي، ابو عيسى محمد بن عيسى، سنن، ترمذي كتاب المناقب، (مناقب معاذ بن جبل)، دار احياء التراث الإسلامي، بيروت لبنان، ۱۴۱۵هـ/ ۱۹۹۵ء، ج ۱۳، ص ۲۰۲
- ۲۶- غزالي، ابو حامد محمد بن محمد بن محمد شافعي، المنحول من تعليقات الأصول، دار الفكر دمشق ۱۴۰۰هـ/ ۱۹۸۰ء، ص ۴۷۸
- ۲۷- شيرازي، التبصرة في اصول الفقه، ص ۳۹۹
- ۲۸- ابو يعلى، محمد بن الحسين الفراء بغدادي حنبلي، العدة في أصول الفقه، المملكة العربية السعودية رياض، ۱۴۱۰هـ/ ۱۹۹۰ء، ج ۴، ص ۱۱۸۶، ابن اللخام، ابوالحسن علي بن محمد بن علي دمشقي حنبلي، المختصر في أصول الفقه على مذهب الإمام احمد بن حنبل، مركز البحث العلمي و احياء التراث

- الاسلامی، ۱۴۰۰ھ/۱۹۸۰ء، ص ۱۶۱، ابن النجار، محمد بن احمد بن عبد العزیز حنبلی، شرح الکوکب المنیر، مرکز البحث العلمي و احیاء التراث الإسلامی، ج ۴، ص ۲۲۲
- ۲۹۔ امام ابن قیم، اعلام المؤمنین، ج ۳، ص ۵۷
- ۳۰۔ ابو زہرہ، ابن حنبل. حیاته و عصره، آراؤہ و فقہہ، دار الفکر العربی، س، ن، ص ۲۵۲
- ۳۱۔ ابن اللحام المختصر فی اصول الفقہ علی مذهب الإمام احمد بن حنبل، ص ۱۶۱، شرح الکوکب المنیر، ج ۴، ص ۲۲۲
- ۳۲۔ نملہ، عبدالکریم بن علی بن محمد حنبلی، تحاف ذوی البصائر بشرح روضة الناظر فی أصول الفقہ علی مذهب الإمام احمد بن حنبل، مكتبة الرشد، الرياض، طبع اول ۱۴۲۲ھ/۲۰۰۱ء، ج ۳، ص ۱۳۹۹
- ۳۳۔ ابن قیم، شمس الدین ابی عبداللہ محمد بن ابی بکر الجوزید دمشقی حنبلی، اعلام المؤمنین عن رب العالمین، دار الجیل للنشر و التوزیع و الطباعة، بیروت لبنان، سال اشاعت ندارد، ج ۱، ص ۲۹
- ۳۴۔ ابن حزم، ابو محمد علی بن احمد بن سعید اندلسی ظاہری، الاحکام فی اصول الأحکام، السنّة ادارة الترجمة و التالیف، فیصل آباد پاکستان، ۱۴۰۴ھ، ج ۶، ص ۵۴، ۳۸۵، التبصرة فی اصول الفقہ، ص ۳۹۵، بصری، ابوالحسین محمد بن علی الطیب معتزلی، المعتمد فی اصول الفقہ، دارالکتب العلمیة، بیروت لبنان، ۱۴۰۳ھ، ج ۲، ص ۱۷۴
- ۳۵۔ آل عمران: ۱۱۰
- ۳۶۔ البقرة: ۱۴۳
- ۳۷۔ النساء: ۵۹
- ۳۸۔ ابن عبدالبر، ابو عمر یوسف بن عبداللہ بن سلام مالکی، جامع بیان العلم و فضلہ، دار ابن الجوزی، المملكة العربية السعودية، طبع اول ۱۴۱۴ھ/۱۹۹۳ء، ج ۲، ص ۹۲۵
- ۳۹۔ ابو داؤد، سلیمان بن الاشعث بختانی ازدی، سنن ابی داؤد، دارالکتب العلمیة، بیروت لبنان، طبع اول ۱۴۱۶ھ/۱۹۹۶ء، کتاب السنة، باب لزوم السنة، ج ۳، ص ۲۰۶
- ۴۰۔ بخاری، ابو عبداللہ محمد بن اسماعیل، الجامع الصحیح البخاری، قدیمی کتب خانہ مقابل آرام باغ کراچی، ۱۳۸۱ھ/۱۹۶۱ء، کتاب المناقب، باب فضائل اصحاب، ج ۱، ص ۵۱۵
- ۴۱۔ ہندی، علاء الدین علی المتقی بن حتام الدین برہان پوری، کنز العمال فی سنن الأقوال و الأفعال، مؤسسة

- الرسالة، بيروت، ۱۴۱۳ھ/۱۹۹۳ء، ج ۱۲، ص ۲۸۵، حدیث نمبر ۳۵۵۹۰
- ۴۲۔ جامع بیان العلم و فضلہ، ج ۲، ص ۹۲۷، الموافقات فی اصول الشریعة، ج ۴، ص ۷۸، ۷۹
- ۴۳۔ جامع بیان العلم و فضلہ، ج ۲، ص ۸۲۹
- ۴۴۔ امام شاطبی، الموافقات فی اصول الشریعة، ج ۴، ص ۷۹
- ۴۵۔ ابن قیم، اعلام المؤمنین، ج ۴، ص ۱۵۱
- ۴۶۔ ابن قیم، اعلام المؤمنین، ج ۴، ص ۱۵۲
- ۴۷۔ ابن قیم، اعلام المؤمنین، ج ۴، ص ۱۴۸
- ۴۸۔ الحشر: ۲
- ۴۹۔ النساء: ۵۹
- ۵۰۔ آل عمران: ۱۱۰
- ۵۱۔ مالک بن انس، الموطا، دار الحدیث، شارع جوهر القائد امام جامعة الأزهر، ۱۴۱۳ھ/۱۹۹۳ء،  
 كتاب القدر، باب النهی عن القول فی القدر، ص ۲۸۶
- ۵۲۔ احمد بن حنبل، مسند احمد بن حنبل، المكتب الإسلامی، بیروت، ۱۳۹۸ھ/۱۹۷۸ء، ج ۳، ص ۲۶
- ۵۳۔ امام ابن حزم نے یہ حدیث سند کے ساتھ روایت کی ہے۔ ملاحظہ ہو، ابن حزم، الأحكام فی اصول الأحكام  
 ج ۶، ص ۸۲
- ۵۴۔ ابن حزم، الأحكام فی اصول الأحكام، ج ۶، ص ۸۱، ۸۳، تلخیص الحبیبر ج ۴، ص ۱۹۰-۱۹۱، جامع  
 بیان العلم و فضلہ، ج ۲، ص ۹۲۵، صنعانی، محمد بن اسماعیل الأ میر الحسنى، توضیح الأفكار لمعانى تنقیح الأنظار،  
 دار احیاء التراث العربی، طبع اول ۱۳۶۶ھ، ج ۱، ص ۲۶۲، اتحاف ذوی البصائر، ج ۳، ص ۱۳۲، اعلام  
 المؤمنین، ج ۲، ص ۲۳۲، شوکانی، محمد بن علی بن محمد، ارشاد الفحول إلى تحقیق علم الأصول، دارالفکر، بیروت  
 لبنان، طبع اول ۱۴۱۲ھ/۱۹۹۲ء، ص ۴۰۶، لکھنوی، محمد عبدالرحمن ہندی، تحفة الأخیار بإحیاء سنة سید الأبرار، مکتب  
 المطبوعات الإسلامیة، دار القلم دمشق، ۱۴۱۲ھ/۱۹۹۲ء، ص ۵۳
- ۵۵۔ آدمی، الأحكام فی اصول الأحكام، ج ۴، ص ۳۸۶، سبکی، شیخ الإسلام علی بن عبدالکافی شافعی، الإبهاج فی  
 شرح المنهاج علی منهاج الوصول علی علم الأصول للبیضاوی، دارالکتب العلمیة، بیروت لبنان، طبع  
 اول ۱۴۰۴ھ/۱۹۸۴ء، ج ۳، ص ۱۹۲، صنعانی، ابوالمنظر منظور بن محمد بن عبدالجبار شافعی، قواطع الأدلة فی الأصول،  
 دارالکتب العلمیة، بیروت لبنان، طبع اول ۱۴۱۸ھ/۱۹۹۷ء، ج ۲، ص ۳۲۳



- ۵۶۔ امام نسائی، سنن النسائی، کتاب آداب القضاة، باب الحكم باتفاق اهل العلم، ج ۸، ص ۶۲۳
- ۵۷۔ قواطع الأدلة، ج ۲، ص ۳۴۳
- ۵۸۔ ابن بربان، احمد بن علی بغدادی شافعی، الوصول إلى الأصول، مكتبة المعارف، رياض، ۱۴۰۲ھ/۱۹۸۲ء، ج ۴، ص ۳۳۷
- ۵۹۔ امام حصص، اصول الجصاص، ج ۲، ص ۱۷۴
- ۶۰۔ ابن حزم، الإحكام في اصول الأحكام، ج ۶، ص ۱۲۷
- ۶۱۔ امام حصص، اصول الجصاص، ج ۲، ص ۱۷۴
- ۶۲۔ امام ابوداؤد، سنن ابی داؤد، کتاب النکاح، باب فیمن تزوج ولم یسم صداقا حتی مات، ج ۲، ص ۱۰۳
- ۶۳۔ امام ابن قیم، اعلام الموقعین، ج ۱، ص ۵۹
- ۶۴۔ آل عمران: ۱۱۰
- ۶۵۔ النساء: ۸۲
- ۶۶۔ الأنفال: ۴۶
- ۶۷۔ ابن حزم، الإحكام في اصول الأحكام، ج ۶، ص ۸۳